

ರೈತರಿಂದಲೇ ಪ್ರಾಣಿ ಹತ್ಯೆ ! ಏಕೆ ?

ಪಾಂಡುರಂಗ ಎಚ್. ಕಟಗೇರಿ

ಪರ್ವತಿ ನಿಲಯ, ಬೆನಕಟ್ಟಿ, ತಾ|| ಬಾಗಲಕೋಟೆ

☎: ೯೪೪೯೭ ೪೭೦೩೭

ಅಜ್ಞಾನ ಮತ್ತು ಅಜಾಗರೂಕತೆಗಳಿಂದಾಗಿ ಪಶುಪಾಲಕರು ಪಶುಗಳ ಸಾವಿಗೆ ಕಾರಣರಾಗುತ್ತಾರೆ. ಕೃಷಿ ಹಾಗೂ ಪಶುಪಾಲನೆಯಲ್ಲಿ ಮುಖ್ಯ ಪಾತ್ರವಹಿಸಿ ಕೃಷಿಕನ ಆರ್ಥಿಕ ಸ್ಥಿತಿಗತಿಯ ಮೇಲೆ ನೇರ ಪ್ರಭಾವ ಜೀರುವ ಪ್ರಾಣಿಗಳ ಜೀವಹರಣವಾದಾಗ ಆಗುವ ನಷ್ಟ ಅಪಾರ. ಅಮಾಯಕ ರೈತರು ಪಾಪಪ್ರಜ್ಞೆಯಿಂದಲೂ ನರಳಬಹುದು. ಮೌಢ್ಯದಿಂದಾಗುವ ಕೆಲವು ಅನಾಹುತಗಳನ್ನು ಲೇಖಕರು ಇಲ್ಲಿ ಚರ್ಚಿಸಿದ್ದಾರೆ.

ಗ್ರಾಮೀಣ ಪ್ರದೇಶದಲ್ಲಿ ರೈತ ತನಗರಿವಿಲ್ಲದೇ ಅಥವಾ ಅವೈಜ್ಞಾನಿಕವಾಗಿ ತಾನೇ ಸಾಕಿ ಸಲಹಿದ ಪ್ರಾಣಿಗಳನ್ನು ಹತ್ಯೆ ಮಾಡುತ್ತಿದ್ದಾನೆ. ಅದಕ್ಕೆ ಕೆಲವೊಂದಿಷ್ಟು ಉದಾಹರಣೆಯನ್ನು ಕೊಡುತ್ತಿದ್ದೇನೆ.

೧. ಒಬ್ಬ ರೈತ ರಾತ್ರಿಯ ಅವೇಳೆಯಲ್ಲಿ ತನ್ನ ಆರೋಗ್ಯಪೂರ್ಣ ಎಮ್ಮೆ ಕರುಹಾಕುವಾಗ ತಾನೇ ಸ್ವಯಂ ಪಶುವೈದ್ಯನಾಗಿ ಕರುವಿನ ಕಾಲು ಕಂಡ ತಕ್ಷಣ, ತಲೆ ಬಂದಿದೆಯೋ ಇಲ್ಲವೋ ಎಂಬುದನ್ನು ನೋಡದೇ ಬರೀ ಕಾಲನ್ನೇ ಹುಂಬತನದ ಕಸುವಿನಿಂದ ಜಗ್ಗುತ್ತಾನೆ. ಕರುವಿನ ತಲೆ ಒಳಗೆ ತಿರುಗಿ ಉರುಲು ಹಾಕಿದಂತಾಗಿ ಪಶುವೈದ್ಯ ಬರುವಷ್ಟರಲ್ಲಿ ಕರುವಿನ ಅಥವಾ ಎಮ್ಮೆ ಹಾಗೂ ಕರು ಎರಡರ ಮರಣಕ್ಕೂ ಕಾರಣನಾಗುತ್ತಾನೆ.

ಇದರಲ್ಲಿ ಅ ರೈತನ ಎರಡು-ಮೂರು ಕಾರಣಗಳನ್ನು ನಾವು ಗಮನಿಸುತ್ತೇವೆ. ರಾತ್ರಿಯ ಅವೇಳೆಯಲ್ಲಿ ಪಶುವೈದ್ಯರು ಬರುವುದಿಲ್ಲ, ಕರೆದರೂ ಅವರು ಪಟ್ಟಣದಿಂದ ಬರಲು ಹಿಂದೆಮುಂದೆ ನೋಡುತ್ತಾರೆ ಅಥವಾ ಅವರು ರಾತ್ರಿ ತಮ್ಮ ದೂರವಾಣಿ ಸಂಪರ್ಕವನ್ನು ಬಂದ್ ಮಾಡುತ್ತಾರೆ. ಅಷ್ಟೊತ್ತಿನಲ್ಲಿ ಆ ವೈದ್ಯರು ಬಂದರೆ ಒಂದಕ್ಕೆ ಹತ್ತು ಪಟ್ಟು ಹಣ

ಕೇಳಬಹುದು. ವೈದ್ಯ ಬರುವ ವೇಳೆಗೆ ಎಮ್ಮೆಗೆ ಏನಾದರೂ ಆದೀತು ಅಷ್ಟರೊಳಗೆ ನಾನೇ ತೆಗೆದುಬಿಟ್ಟರೆ ಎಮ್ಮೆ-ಕರು ಬದುಕಬಹುದು ಎಂಬ ಸ್ವಯಂ ವೈದ್ಯರಾಗುವ ಹುಂಬತನ.

ಕರು ಸರಿಯಾಗಿ ಹೊರಗೆ ಬರುತ್ತಿದೆಯೇ, ಮುಂಗಾಲುಗಳು ಬರುತ್ತಿದೆಯೇ, ಅವುಗಳ ಜೊತೆಗೆ ತಲೆಯೂ ಇದೆಯೇ, ಕರು ಬರುವಷ್ಟರಲ್ಲಿ ಗರ್ಭದ್ವಾರ ಹಿಗ್ಗುವಿಕೆ ಇದೆಯೇ, ಎಂಬುದನ್ನು ಗಮನಿಸುವುದಿಲ್ಲ. ಸಾಕಷ್ಟು ಜನ ರೈತರಿಗೆ ಗರ್ಭಕೋಶದ ರಚನೆ ತಿಳಿದಿರುವುದಿಲ್ಲ. ಒಳಗೆ ಒಂದು ಸಿಲಿಂಡರ್ ತರಹ ಇದೆ ಎಂದುಕೊಂಡು ಕೈಹಾಕಿ ಎನೇನೋ ಮಾಡಿ ರಕ್ತವನ್ನು ಸೋರಿಸಿ ದನಗಳ ಸಾವಿಗೆ ಕಾರಣರಾಗುತ್ತಾರೆ. ಇದು ತಪ್ಪು.

೨. ಇನ್ನು ಆಹಾರ ನೀಡುವಿಕೆ. ಸಾಕಷ್ಟು ಹಳ್ಳಿಜನರಿಗೆ ಪ್ರಾಣಿಗಳ ಆಹಾರ ಕುರಿತಂತೆ ಪಚನವಾಗುವ, ಆಗದೆ ಇರುವ, ಅಥವಾ ವಿಷವಾಗುವ ಆಹಾರಗಳ ಬಗ್ಗೆ ಕಲ್ಪನೆ ಇರುವುದಿಲ್ಲ. ದನಗಳಿಗೆ ಹಾಕುವ 'ಮುಸುರೆ' (ರೈತರ ಭಾಷೆಯಲ್ಲಿ) ತುಂಬಾ ಮಹತ್ವವಾದುದ್ದು. ಕೆಲವೊಂದಿಷ್ಟು ರೈತರು ಮನೆಮನೆಗೆ ತೆರಳಿ ಮುಸುರೆ ನೀರನ್ನು ತಂದು ದನಗಳಿಗೆ ಕುಡಿಸುವ ಪದ್ಧತಿ ಇದೆ. ಇದರಲ್ಲಿ ಹಳಸಿದ ಅನ್ನ - (ಈಗ ರೂಪಾಯಿಗೆ ಕಿಲೋ ಅಕ್ಕಿಯಾದ ನಂತರ ಇದಕ್ಕೆ ಕೊರತೆ ಇಲ್ಲ) ಹುಳು ಹತ್ತಿದ ಹಿಟ್ಟು, ಬೂಸ್ತು ಹಿಡಿದ ಕಾಳುಗಳು, ಕೊಳೆತ ಕಾಯಿಪಲ್ಲೆ, ಇಂಥದ್ದನ್ನೆಲ್ಲ ಹಿಂಡುವ ಅಥವಾ ಉಳಿದ ಬರಡು ದನಗಳಿಗೆ ಹಾಕಿ ಅವುಗಳ ಸಾವಿಗೆ ತಾವೇ ಕಾರಣರಾಗುತ್ತಾರೆ. ಇದು ವಿಪರೀತ ವಿಷವಾಗಿ ದನಗಳಿಗೆ ಮಾರಕವಾಗುವುದು ಅವರಿಗೆ ತಿಳಿಯುವುದಿಲ್ಲ. ಚಮಚೆ, ಮೊಳೆ, ಸೂಜಿ, ಪಿನ್ನು ಅಥವಾ ಚಿಕ್ಕ ತಂತಿ ತುಂಡುಗಳೂ ಮುಸುರಿಯಲ್ಲಿ

ಬಂದಿರುವ ಅಪರೂಪದ ಪ್ರಸಂಗಗಳಿವೆ. ಇವು ಪಶುಗಳ ಜೀವಕ್ಕೆ ಕುತ್ತು ತರುತ್ತವೆ.

೨. ಕೆಲವೊಂದಿಷ್ಟು ರೈತರು ತಮ್ಮ ಬೆಲೆಬಾಳುವ ಹೋರಿಗಳನ್ನು ಕಸಿ ಮಾಡಿಸುವಾಗ ಪಶುವೈದ್ಯರ ಬಳಿ ಇರುವ ಸುಧಾರಿತ ಇಕ್ಕಳುಗಳಿಂದ ಕಸಿ ಮಾಡಿಸದೇ ಸ್ವಯಂ ವೈದ್ಯರಾಗಿ ಹಳ್ಳಿಪದ್ಧತಿಯಲ್ಲಿ ಕಸಿ ಮಾಡಿಸಲು ಹೋಗಿ ಅವುಗಳ ಬೀಜಕ್ಕೂ-ಮೂತ್ರನಾಳಕ್ಕೂ ನಂಜು ಮಾಡಿ ಕಿಮ್ಮತ್ತಿನ ಹೋರಿಗಳ ಸಾವಿಗೆ ಕಾರಣರಾಗುತ್ತಾರೆ.



ಹೋರಿ ಕಸಿ ಮಾಡುವ ಆಧುನಿಕ ವಿಧಾನ

೪. ಕಾರಹುಣ್ಣಿಮೆ, ಬಸವ ಜಯಂತಿಯಂಥ ಹಬ್ಬ-ಹರಿದಿನಗಳಲ್ಲಿ ಅವುಗಳನ್ನು ಸಿಂಗರಿಸಲು ಕೊಂಬು ಕೆತ್ತುವುದು, ಕೊರೆಯುವುದು ಮಾಡುವಾಗ ಅವು ಗಟ್ಟಿತನಕ್ಕೆ ಹತ್ತಿ ರಕ್ತ ಬಂದು ನಂಜು ಅದರೆ ಮುಂದೆ ಅದರ ಮೆದುಳಿಗೂ ಸೋಂಕಾಗಿ ಎತ್ತು ಉಪಯೋಗಕ್ಕೆ ಬಾರದೇ ಕಟುಕರಿಗೆ ಆಹಾರವಾಗುತ್ತದೆ. ಇವುಗಳ ಕೊಂಬುಗಳಿಗೆ ಬಳಿಯುವ ಪೇಂಟ್‌ಗಳಲ್ಲಿ ಸಿಂಥೆಟಿಕ್ ಇರುವುದರಿಂದ ಇದು ಸುಂದರತೆಗಿಂತ ಅಪಾಯಕಾರಿಯೇ ಹೆಚ್ಚು. ಕಾರಹುಣ್ಣಿಮೆಯಲ್ಲಿ ಬೇಕಾಬಿಟ್ಟು ಓಡಿಸುವುದರಿಂದ ಜಾರಿ ಬಿದ್ದು ಕಾಲು ಮುರಿದುಕೊಂಡ ಸಾಕಷ್ಟು ಉದಾಹರಣೆಗಳಿವೆ.

೫. ಕೆಲವೊಂದಿಷ್ಟು ರೈತರು ತಮ್ಮ ದನಕರುಗಳ ಹೊಟ್ಟೆ ಉಬ್ಬಿದಾಗ ಸ್ವಯಂ ಪಶುವೈದ್ಯರಾಗಿ ಒಳ್ಳೆಣ್ಣೆ, ನೀಲಗಿರಿ

ಎಣ್ಣೆ, ಕುಂಕುಮ ಒಳ್ಳೆಣ್ಣೆ ಅಳತೆ ಇಲ್ಲದೆ ಸೋಡಾಪುಡಿ ಸೋಪು ಮಿಶ್ರಣ, ಹುಣಸೆ ಹಣ್ಣಿನ ಮಿಶ್ರಣ. ಔಡಲ ಎಣ್ಣೆ, ಕೊಬ್ಬಿಎಣ್ಣೆ ಇಂಥದ್ದನ್ನೆಲ್ಲ ಒಂದು ನಿರ್ದಿಷ್ಟ ಅಳತೆ ಇಲ್ಲದೇ ಬಾಯಿಯಲ್ಲಿ ಹಾಕದೇ ದನಕರುಗಳ ಮೂಗಿನಿಂದಲೂ ಹಾಕಲು ಪ್ರಯತ್ನಿಸುವ ಸಾಕಷ್ಟು ಜನರನ್ನು ನೋಡಿದ್ದೇನೆ. ಹಾಗೆ ಮಾಡಿದಾಗ ಮತ್ತು ಅವಸರದಿಂದ ಕುಡಿಸಿದಾಗ ಅಂತಹ ದ್ರಾವಣಗಳು ನೇರವಾಗಿ ಪುಪ್ಪಸಕ್ಕೆ ಹೋಗಿ ದನಗಳು ಸಾಯುವ ಸಂದರ್ಭಗಳೇ ಹೆಚ್ಚಾಗಿರುತ್ತವೆ.

೬. ಇನ್ನು, ದನಕರುಗಳಿಗೆ ಉಣ್ಣೆ-ಹೇನುಗಳ ಸಮಸ್ಯೆ ಇದ್ದದ್ದೇ. ಕೆಲವೊಂದಿಷ್ಟು ಜನರು ಅವುಗಳ ಮೈಗೆ ಉಣ್ಣೆಗೆಂದೇ ಮಾಡಿದ ಕಂಪನಿ ಔಷಧವನ್ನೂ ಅಳತೆ ಮೀರಿ ಹಚ್ಚುತ್ತಾರೆ. ಇನ್ನೂ ಕೆಲವರು ಯಾವುದೇ ಒಂದು ತೋಟದ ಬೆಳೆಗಳಿಗೆ ಸಿಂಪಡಿಸುವ ಔಷಧವನ್ನು ನೀರಿಗೆ ಹಾಕಿ ದನಗಳಿಗೆ ಹಚ್ಚಿ ಅವುಗಳ ಸಾವಿಗೆ ನೇರ ಕಾರಣರಾಗುತ್ತಾರೆ. ಇತ್ತೀಚೆಗೆ ಸುಧಾರಿತ ಉಣ್ಣೆ ಎಣ್ಣೆಗಳು, ಚುಚ್ಚುಮದ್ದುಗಳು, ಬೆನ್ನಿನ ಮೇಲೆ ನೇರಕ್ಕೆ ಹಾಕುವ, ಕುಡಿಸುವಂತಹ ಔಷಧಗಳು ಬಂದಿವೆ ಇವುಗಳನ್ನು ವೈದ್ಯರ ಸಲಹೆ ಮೇಲೆ ಉಪಯೋಗಿಸಬೇಕೇ ವಿನಃ ಸ್ವಯಂ ವೈದ್ಯರಾಗಬಾರದು.

ಬೆಲೆಬಾಳುವ ಎಮ್ಮೆ-ಹೋರಿ, ಆಕಳುಗಳನ್ನು ಲಕ್ಷಗಟ್ಟಲೆ ಕೊಟ್ಟು ತಂದು ಅವೈಜ್ಞಾನಿಕ ಔಷಧೋಪಚಾರ ಮಾಡಿ ಸ್ವಯಂ ವೈದ್ಯರಾಗದೇ ಪ್ರೀತಿಯಿಂದ ಸಾಕಿಸಲುಹಿದ ದನಕರುಗಳ ಸಾವಿಗೆ ಕಾರಣರಾಗದೇ ವೈದ್ಯರ ಸಲಹೆಯಂತೆ ಮಾತ್ರ ನಡೆದು ಕೊಳ್ಳಬೇಕು. ಪ್ರತಿಯೊಂದು ಹಳ್ಳಿಗಳಲ್ಲಿ ದನಕರು ಸಾಕುವವರ ಸಂಖ್ಯೆ ಕಡಿಮೆಯಾಗಿ ಕಸಾಯಿಖಾನೆಗಳ ಹೆಚ್ಚಳಕ್ಕೆ ಕಾರಣರಾಗಿದ್ದೇವೆ. ಎಲ್ಲ ದನಗಳನ್ನು ಮಾರಿ ದನಗಳ ಕೊಟ್ಟಿಗೆಯನ್ನು ತೆಗೆಸಿ ನಾಲ್ಕಾರು ಮಿರ್ಚಿ ಇಟ್ಟು ಟಿ.ವಿ. ನೋಡುತ್ತಾ ಕೂತರೆ ಹೇಗೆ? ಅವುಗಳ ಮೂತ್ರ, ಸಗಣೆ, ಹಾಲು ಬೆಣ್ಣೆ, ತುಪ್ಪ ಇವುಗಳ ಉಪಯೋಗದಿಂದ ಅರೋಗ್ಯ ವೃದ್ಧಿಗೆ ಒಳಪಡಬೇಕು. ಕೆಲವೊಮ್ಮೆ ಕಲಬೆರಿಕೆಗೊಂಡ ಪಾಕೀಟು ಹಾಲು ಕುಡಿದು ರೋಗಗಳನ್ನು ಆಹ್ವಾನಿಸುವುದಕ್ಕಿಂತ, ದನಗಳ ಪಾಲನೆ-ಪೋಷಣೆ ಮಾಡಿ ಎಲ್ಲರಿಗೂ ಆರೋಗ್ಯ-ಆಯುಷ್ಯ ವೃದ್ಧಿಸುವಂತೆ ಮಾಡೋಣ.

ತಿದ್ದುಪಡಿ: ಆಗಸ್ಟ್ ೨೦೧೪ ರ ಕೃಷಿ ಮುನ್ನಡೆಯಲ್ಲಿ "ಬದನೆಯ ಲಾಭದಾಯಕ ಬೇಸಾಯ" ಲೇಖನದಲ್ಲಿ ರಾಸಾಯನಿಕ ಗೊಬ್ಬರ ಕುರಿತಂತೆ ತಪ್ಪು ಮಾಹಿತಿ ಪ್ರಕಟವಾಗಿದೆ. ಈ ಮುಂದಿನಂತೆ ಸರಿಪಡಿಸಿಕೊಂಡು ಓದಬೇಕಾಗಿ ವಿನಂತಿ. ಪ್ರತಿ ಹೆಕ್ಟೇರಿಗೆ ಸಾರಜನಕ ೧೨೫ ಕೆ. ಗ್ರಾಂ, ರಂಜಕ ೧೦೦ ಕೆ. ಗ್ರಾಂ ಹಾಗೂ ಪೋಟ್ಯಾಷ್ ೫೦ ಕೆ. ಗ್ರಾಂ.